

மாண்புமிகு பள்ளிக்கல்வி, தமிழ் வளர்ச்சி, செய்தி மற்றும் விளம்பரத் துறை அமைச்சர் திரு. ராஜ்மோகன் அவர்கள் சென்னை இதழியல் கல்வி நிறுவனத்தின் முதலாம் ஆண்டு பட்டமளிப்பு விழாவில் மாணவர்களுக்கு பட்டங்களை வழங்கினார்

மாண்புமிகு பள்ளிக்கல்வி, தமிழ் வளர்ச்சி, செய்தி மற்றும் விளம்பரத் துறை அமைச்சர் திரு. ராஜ்மோகன் அவர்கள் இன்று (02.06.2026) சென்னை, கோட்டூர்புரத்தில் அமைந்துள்ள தமிழ் இணையக் கல்விக்கழக கலையரங்கத்தில் நடைபெற்ற சென்னை இதழியல் கல்வி நிறுவனத்தின் முதலாம் ஆண்டு பட்டமளிப்பு விழாவில் கலந்துகொண்டு மாணவர்களுக்கு பட்டயச் சான்றிதழ்களை வழங்கினார்.

ஆர்வமுள்ள நகர்ப்புற மற்றும் கிராமப்புற இளைஞர்களுக்கு இதழியல் மற்றும் ஊடகவியல் துறைகளில் தரமான கல்வியை குறைந்த கட்டணத்தில் வழங்குவதே சென்னை இதழியல் கல்வி நிறுவனத்தின் முக்கிய நோக்கமாகும். இதழியல் துறையில் பயிற்சி, ஆராய்ச்சி மற்றும் ஊடகக் கல்வி மேம்பாட்டிற்கான ஒரு முன்னணி கல்வி நிறுவனத்தை உருவாக்கி, இளம் திறமையாளர்களை ஊக்குவிக்கும் நோக்கில் இந்நிறுவனம் தொடங்கப்பட்டது.

2025-2026 ஆம் ஆண்டிற்கான ஓராண்டு கால இருமொழி முதுகலைப் பட்டயப் படிப்பை நடத்துவதற்கான ஆணைகளும் அரசால் பிறப்பிக்கப்பட்டன. இப்பட்டயப் படிப்பு 2025 ஆகஸ்ட் மாதத்தின் முதல் வாரத்தில் தொடங்கப்பட்டது. தற்போது இத்திட்டத்தின் கீழ் 44 மாணவர்கள் பயின்று வருகின்றனர். அவர்களில் 39 மாணவர்கள் படிப்பை வெற்றிகரமாக நிறைவு செய்து, பட்டயப் படிப்பிற்கான சான்றிதழ்களைப் பெறுகின்றனர்.

மேலும், துறைசார் நிபுணர்களின் வழிகாட்டுதலுடன் அரசியலமைப்புச் சட்டம், பொருளாதாரம், டேட்டா ஜெர்னலிஸம் உள்ளிட்ட பல்வேறு பாடங்கள் கற்பிக்கப்படுகின்றன. அத்துடன், இன்றைய அச்சு மற்றும் காட்சி ஊடகங்களில் பயன்படுத்தப்படும் நவீன தொழில்நுட்பங்களுடன் மாணவர்களுக்கு செய்முறைப் பயிற்சிகளும் வழங்கப்பட்டு வருகின்றன.

இந்நிகழ்ச்சியில் தமிழ் வளர்ச்சி மற்றும் செய்தித் துறை செயலாளர் திரு. வே. ராஜாராமன், இ.ஆ.ப., செய்தி மக்கள் தொடர்பு துறை இயக்குநர் மரு. அருண் தம்புராஜ், இ.ஆ.ப., இதழியல் கல்வி நிறுவன தலைவர் திரு. என். ரவி, தலைமை இயக்குநர் திரு. ஏ. எஸ். பன்னீர்செல்வன் அரசு அலுவலர்கள், கல்வியாளர்கள், ஊடகத் துறை நிபுணர்கள், மாணவர்கள் மற்றும் பெற்றோர்கள் உள்ளிட்ட பலர் கலந்து கொண்டனர்.

வெளியீடு: இயக்குநர், செய்தி மக்கள் தொடர்புத் துறை, சென்னை-9

அரசின் செய்திகளை உடனுக்குடன் தெரிந்துகொள்ள: